



Хто на лёс няшчасны скардзіцца, На таго і беды валяцца.

* * *

Каб кепска не было самому, Балюча не рабі нікому.

* * *

Там добра гасцюецца, п'ецца і есца, Дзе гумару, жартам і песням ёсць месца.

* * *

Пакуль заляцаюся — салаўём заліваюся, А як ажаніўся — на спевы забывіўся.

* * *

Прыемна ўвага і каню — Усе шануюць дабрыву.

* * *

Мець грошы будзеш у запасе, Калі на хлебе жыць ды квасе.

* * *

Хітруноў асцерагайся, На адлегласці трымайся.

* * *

Хто ные, стогне ды ляжыць, Да таго бяда бяжыць.

Людміла ЮШЫНА, г. Гомель.

НЕЧАКАНЫ БАРТАР

Іранеска

Званок у дзверы быў доўгім і настойлівым. Цётка Вера, адклаўшы ўбок сваю вышыўку, паціху патупала ў калідор. Гучна запыталася:

— Хто там?

— Гандлярка. Адчыніце дзверы, калі ласка!

— Якая яшчэ гандлярка? — строга спытала жанчына.

— Вулічная. Не бойцеся! Адчыняйце. Можа, нешта і купіце ў мяне.

Пачуўшы за дзвярыма звонкі голас сваёй суседкі, Вера, крыху паразважаўшы, адчыніла. Бо чаго баяцца, калі і Наста там? Яна абы-куды не палезе.

І сапраўды: на лесвічнай пляцоўцы, побач з суседкай, стаяла чарнявая карабейніца. Вера неаднаразова бачыла, як такія ж вулічныя гандляркі з вялізнымі торбамі

за плячыма гоісалі па гарадскіх дварах. Цыганкі настойліва прапаноўвалі свой тавар жанчынам, якія ў гэты час сядзелі на лаўцы. Чаго там толькі не было! І пасцельная бялізна, і дзіцячыя штонікі, і халаты на любы густ... Вядома ж, гараджанкі глядзелі, цікавіліся. Некаторыя нават штосьці і куплялі.

Суседка жвава павярнула да Веры і залапатала:

— Вось, купіла сабе новы халат! І каштуе не надта шмат. Стары ўжо зусім стаў непрыйдатны. Зірні!

Вера пахваліла суседку за набытую абноўку і зазначыла:

— Але ж мне гэтая рэч не патрэбна. У шафе ляжыць другі халат, зусім новы.

— Тады купляйце нешта іншае, — хуценька затараторыла маладая цыганка. — Вось гэтыя хатнія тапачкі. Зручныя, мяккія...

Вера кінула вокам на тавар і цвёрда адказала:

— Нічога мне не трэба. Усё, што вы прапанавалі, у нас ёсць. І грошай лішніх не маем на такое. Цыганка пільна прыгледзелася да Веры і прапанавала:

— Тады давайце зробім абмен.

— Які? — здзівілася цётка.

— Я вам аддам дзве цёплыя коўдры, узімку мёрзнуць не будзеце. А вы мне... Зубы ж у вас, мяркую, залатыя?

Ад нечаканасці ў Веры аж мову заняло. Як можна было даўмецца да такога бартару? Жанчына моўчкі падалася ў прыхожую па вентік. Ubачыўшы гэта, спалоханая цыганка, падхапіўшы свае торбы, быццам мячык, пакацілася ўніз па лесвіцы... г. Гомель.

Спарышы для душы

Ці варта хваліцца былым, Калі яно знікла, як дым?

Языкам ён меле гожа, Ды нічога сам не можа.

Наш грамадзянскі шлюб, пагодзіўся са мной, Ужо зрабіўся грамадзянскаю вайной.

Сам з сябе смяецца: «Вось дык я! Злодзей змог кішэнь пачысціць злодзеем!»

Віно — атрута, шкода, звада, Чаго ж яму так горла рада?

Як смак знаходзіш у гарэлцы, То не шукай яго ў талерцы.

Спаць прыемна летам на двары, Ды не дрэмлюць ноччу камары!



Алесь КОРНЕЎ, г. Баранавічы.



г. Віцебск.



Міхась МІРАНОВІЧ

Несправядлівасць

— Чаму так заведзена, Сват? — Размова ідзе Між мужчынамі. — Хаця Болей любім дзяўчат,



Ды жыць выпадае З жанчынамі!

Кабета ў хаце

Бабіль Пятрок Казаў Ігнату: — Каб адзіноту Разагнаць, І я б прывёў Кабету ў хату, Ды потым Як яе прагнаць?!



У разведку

Ён шмат слоў крыўдных Для кагось знайшоў: — Не, у разведку З ім бы не пайшоў! Спытацца захацелася: — Нябога, А ці пашлюць туды Цябе самога?..



Саломы не хопіць

— Каб знаў, Саломкі б там Паспеў падкласці. А дзе б ты змог, Дазволь спытаць, Саломы гэтулькі Дастаць?..




Заканамернасць

Чамусь не можам Зразумець, Асэнсаваць Зусім не ўстане: Чым больш сяброў Мы будзем мець, Тым меней ворагаў Ё нас стане!



Не дачакалася

Бытуе версія Такая, Што шчасце Кожнага чакае. А што ж з маім, Скажыце, сталася? Чаму мяне Не дачакалася?..



Подыум

АЛЬТЭРНАТЫВА ШЛЮБНАЙ СУКЕНЦЫ

У краіне ўпершыню прайшлі дні вясельнай моды

У Еўропе паказы вясельнай моды праходзяць кожны сезон. Нарэшце гэта традыцыя дайшла і да нас. Упершыню ў Мінску, у рамках паказаў Wedding Days Belarus Fashion Week, беларускія вясельныя салоны прэзентавалі новыя калекцыі сукенак. Сваё бачанне сучаснай нявесты прадставілі такія брэндзі, як Papilio, Fler, Ганна Краснер, Florence, Vira Lilium, Merri, Strekoza.

Вядома, вясельная мода крыху кансерватыўная. А-сілуэты, пышныя спадніцы, шлейфы, карункі... Але дызайнеры спрабуюць кожны раз прыўнесці нешта новае ў класічную белую сукенку.

Напрыклад, пагуляць з колерам. Для арыгінальных нявест, якія ўпэўнены, што белая сукенка — гэта занадта сумна, дызайнер Vira Lilium (Мінск) прапануе

прымераць убory перламутравых адценняў. Візіткай брэнду з'яўляюцца гарсэты, у якіх фігура набывае прывабную форму пясочнага гадзінніка і выглядае неверагодна вытанчана.

Яшчэ адзін колер, які можа стаць альтэрнатывай класічнаму беламу, — гэта цялесны. Сукенкі, выкананыя ў такім адценні і расшытыя белымі карункамі, прадста-

віла гандлёвая марка Fler (Мінск). Што да фасонаў, то брэнд падхапіў моду на глыбокія дэкальтэ і паўпразрысты верх. Ёсць і папулярныя ў апошнія гады сукенкі сілуэта «русалка». Праўда, Fler — бадай, адзіны салон, які забраў гэтую мадэль у наступны сезон: астатнія беларускія дызайнеры аддалі перавагу больш звыклым прамым і пышным спадніцам.

Гродзенскі салон Merri прадставіў элегантныя сукенкі ў рэтра-стылі. Калекцыя «Restyling» — гэта адкрытыя спінкі, ручная вышыўка і акуратныя белыя гузікі спераду ліфа. Цікавы варыянт для нявест з добрай фігурай — сукенка з раздзелным карункавым верхам.

Для дзяўчат, якія любяць мінімалізм, салон Papilio (Брэст) прапануе ўборы са шчыльнага атласу амаль без дэкору. Здаецца, менавіта ў такіх сукенках выходзяць замуж сапраўдныя каралевы. А для прынцэс брэнд падрыхтаваў лёгкія шыфонавыя мадэлі з паўпразрыстымі ліфамі, упрыгожанымі карункамі ці танючкімі ніткамі шклярусу. У сукенцы адчуваецца сябе некамфортна? Можна пайсці замуж у касцюме са штанамі! У камплекце з кашуляй са шлейфам выглядае стыльна і арыгінальна. Салон прадумаў нават, у чым дзяўчатам сустрэцца першую шлюбную ноч. Ці правесці фотасесію пад назвай «Зборы нявесты». Доўгія пенюары па шыкоўнасці нічым не саступаюць вясельным сукенкам.

Што да аксесуараў, то беларускія дызайнеры рэкамендуюць нявестам у наступным сезоне выбіраць фату са шлейфам, абадкі з шыфонавымі кветкамі і белыя стужкі-чокеры.

Кіраўнік аргкамітэта BFW Яніна ГАНЧАРОВА расказала, што асабліва цікавацца не ў адной Беларусі. На паказы толькі праз аргкамітэт акрэдытавалася каля 60 кампаній, у тым ліку з Расіі, Украіны, Літвы. Наталля ЛУБНЕЎСКАЯ. lubneuskaya@vziazda.by



Фота Надзеі БУЖАН.